

Dullaryň ýygnagy / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 23 январа, 2025

Dullaryň ýygnagy / satiriki hekaýa

DULLARYŇ ÝYGNAGY

Soňky wagtlarda biziň obamyzda dürli toparlar işläp başlady. "Alyp-satarlar", "Gybatkeşler", "Dullar"... aý, garaz, sanap tükeder ýaly däl. Özlerem etdik işleri barada häli-şindi ýygnanyşyk geçirip, biri-birlere "hasabat" dagam beren bolýarlar-how.

Ýöne, dogrymy aýtsam, şol "guramalaryň" arasyndaky "Dullar" toparynyň işleýşi has-da öwgä mynasyp. Bary-ýogy 7-8 adam adam bolsalar-da, özlerem her gün diýen ýaly ýygnanyşyp durýarlar. Ynansaňyz, şolaryň geçirýän "mejlisi" hol altmyşynjy ýyllaryň kommunistleriniň ýygnagyny ýadyňa ýadyňa salyp dur. Aý, iň gowusy, ap-aýdyň bolar ýaly, olaryň ýygnanyşygyndan birje parçajygyny size aýdyp bereýin-le.

...Hemişekileri ýaly, bu gezegem öý eýesi, toparyň kethudasy, ýa-da illeň aýdyşy ýaly, Nunna sallah nobatdaky "mejlise" ýolbaşçylyk etdi. Ol elindäki depderini ýokary galgada-galgada, endige öwren şol bir sözleri bilen giriş sözüne başlady:

– Ä-hüm, täk-täk, ýoldaş dullar, özüňize mälim bolşy ýaly, biziň işimizde öňegidişlik duýlanok. San taýdanam köpelmese, azalyp gidemzok. Meň-ä, how, näme diýjegimem bilýän dälidirin. Size kethuda bolanym bäre elimden gelenini edýänem welin, asla ösüşe gözüm düşenok. Ýogsa, ynha, özüňize mälimdir, men size bolsun edip, obamyzdaky ähli dul aýallaryň hasabyny ýöretmek üçin şu depderi tutundym (ol elindäki depderi has-da ýokary göterip mazamlady). Olaryň ýaşyny, gylyk-häsiýetini, aý, umuman tutuş häsiýetlerini aýdyň edip, onam şu depdere ýazyp çykdy. Her bir zenanyň gylyk-häsiýetine görä, öz razylygyňyz

bilen olary size paýlaşdyryp çykdy. Ýeri, indi size başga näme gerek? Näme müzzerilişip ýörsüňiz? Ýaşyňyz bolsa ellini garbap barýar. Tijeniň-how, sakgaldaşlar, ýogsa obamyzdaky dul aýallaryň soňuna galdyňyz siz. Walla, şu bolşuňyz bilen siz zenan ysyna zar bolup, müjerret gidýäňiz-how!... – diýdi.

Yzyndanam depderiň gatyny açdy-da, sanap başlady.

– Ynha, mysal üçin, Kelhany alyp göreliň. Oňa Täjigüle eýelik etmek tabşyrylypdyr. Özem, gör, haçandan bári oňa aşyk bolup ýör. Bir köpüklük oňarýan zadam ýok. Göreninden, ädimini çasyryp, dilini ýitirip, başagaýlap ýör.

Kelhan ýagşydan-ýamandan zat diýmän, başyny aşak sallap, ýylçyr kellesini gaşamak bilen oňady.

Nunna sallah indi Myllyga sürnüp ugrady.

– Ýa-da, ynha, ýoldaş Myllygy alaly. Ynha, şu depderde oňa Sonagüle eýelik etmek bellenipdir. Ýeri, ol nädýä? Hiç zadam edenok. Mylkaryp ýör. Ýogsa, aýdyşlaryna görä, ikisiniň gylyk-häsiýetlerem meňzeş bolmaly. Dulluk stažlaram deňeçerräk bar-how.

Myllygam Myllyk-da, ýüzüni salajyk-sulajyk edip, eşidiler-eşidilmez hüňürdeýär.

– Aý, özä, başardanog-aýt. Walla, söz aýdaýmagam ýeňil däl, öz-ä kyn-how...

Nunna sallah has-da örç alýar.

– Ýeri, nämesi kynmyşyn. Halys yetdiren bolsaň, maňa gulak goý. Ynha, ýolda-yzda ýada çolarak ýerde sataşdyňmy, şeý diý: "Sonagül jan, seniňem ýorganyň içinde buz öwüsýär, meniňem. Gel, gowusy, şol ýorganlary birleşdirägede, içini gora öwreli"...

Oturanlaryň biri-ýarymy saklanyp bilmän, pyňkyryşdy. Nunna olara hyýrsyz garady-da, gaharly gürledi.

– Eý, sen Çerkez çakyr, ýeri nämä gülen bolýaň? Seniň özüň şolardan gowumy diýsene. Ýadyňdamy, ine şu dullary paýlaşamyzda (ol barmagyny yzly-yzyna depdere dürtdi) ilden öňürti sen Çemengüle eýe çykypdyň. Dogrummy? Dogrudyr. Men kän aýdandyryn. "Ah-ow, çakyrda ýasalan çöp injik, şu Çemen saňa eýgertmez. Ol çüýşedäki "Çemen" çakry däl. Ol bir tulumdan dörän ýaly bela-how, gujagyňa-da sygmaz. Togalanaýsa dagam

seniň myžžygyňy çykarar. Sen, gowusy, özüňe kybapdaşragyny saýla-how" diýipmidim? Diýipdim. A sen näme diýdiň? "Päheý. "Heleýiň tulasyndan, ýigidiň arrygyndan..." diýilýändir. Edil gözünde ot ýakaryn" diýen bolup, baý, gürläpdiň-ä. Ynha, indi görüp ýörsek, sen Çemengüliň däl-de, "Çemen" çakrynyň gözünde ot ýakýan ekeniň. – Soňam elini salgap goýberdi-de, käýindi. – Aý, sendenem düzüwliklik çykjaga meňzänok. Ýene-de gülenem bolýar-aýt.

Keýpi ýetik bolanda Çerkezem kän bir gep çekip oturanokdy. Ýöne bu gün welin, ol düýbünden başga hörpden gopdy.

– Ah-ow, Nunna sallah, halys partbiletimizi aljaga dönderdiňiz-le-how. Näme, aňsatdyr öýdýäňmi?! Ýöne oturan ýeriňse bolsadyny ekip otyrsyň-aýt, walla... – diýdi.

Nunna sallah onuň sözünü şarta kesdi:

– Sen ýoldaş, çemen çakyr, wiý, Çerkez çakyr, geplemän otur. Häzirlikçe, şu ýerde men kethuda. Onsoňam sen diňe özüňe çekip oturma, ynha Şammy däde bar, Çary çaýsyk bar, honha-da Aba pöwhe bar, şolaryň hijisem senden gowy däl. Bolup ýörüşlerem eger-egwr öýlenjege meňzänok bulaň...

Nunna sallah ýene birneme käýindi-käýindi-de, ahyryn sözünü jemledi.

– Indi bolsa, ýoldaş dullar, men gelen kararym bilen sizi tanyş etmek isleýärim.

Ol indi has-da agrassyrap, ýerinden dikeldi.

– Onda şeýle karara gelyäs. Spisok paýlanyşygynda jübütini saýlan adamlara ýene bir aý purýja bermeli. Eger-de şol bir aýlykda özgerişlikler bolmasa, onda hwatitt, olaryň "kandidaturalaryny" çalşyrmaly bolar. Düşnükli gerek? "Ýygnakda" Nunna sallahyň ýüzüne gelip bilmedik Çerkez çakyr ýolboýy hüňürdäp gitdi.

– Şu Nunnany kethuda edinip ýalňysdyk öýdýän. Baý, onuň bolan bolaýşyn-aýt. Ýogsa özüniňem oňarýan goşy ýok ahyryn. Hol, tikiň ussahanasynyň başlygy Annagözele özi eýe çykmaly welin, iş oňarýan bolsa, Nunna sallah adyny aljakmy diýsene...

Käýinse käýinibersin. Ertesi "ýygnaga" ýene iliniň önünden kim barar? Çerkez barýandyр ýorgudyklap. Beýleki sallahlaryňam ýagdaýy şeýleräkdir...

Ine, hormatly adamlar, eşitdiňiz gerek. Biziň obamyzyň dullar "guramasynyň" işleýş-ä şeýleräk. Onsoňam obamyzyň zenanlaram juda paýhaslydyr-how. Özlerem juda geçirimlidir. Ýogsa sallahlaryň özleri baradaky "aladalary" gulaklaryna ýetýänem bolsa, eger-eger, gaty-gaýrym söz diýýän däldirler. Eşitmedik bolaýandyrlar. Aý, onsoňam olaram düşünyärler ahbetin, dul görgülilerem eýdip-beýdip günlerini geçirmeli ahyryn.

Täzelikde olar goňşy obanyň dullary bilen tejribe alyşjakmyşlar diýen "myşam" ýaýrady. Şeýdip sallahlaryň öz işlerini kämilleşdiräýmekleri hem gaty ähtimal. Eger oňaly netije gazansalar o barada soň gürrüň bereris.

Annaguly HOJAYEW.

Satiriki hekaýalar